

ترقی پسند تنقید کے دو اہم معمار

عنبرین انصاری ☆

Abstract:

It is evident that the Progressive Movement in the Sub-continent started in the objective conditions prevailing at that time. In the beginning some men of letters attributed Progressive Criticism to Marxism. But as Dr. Qamar Raees has clarified it was not a mechanical approach towards criticism. The main emphasis is on social context of literature. In this perspective. Two Progressive critics, Syed Sibte Hasan and Zoe Ansari, can be termed as the important founders of Progressive Criticism. Both of them give equal importance to social context of literature as well as the classical and cultural heritage of the society.

اردو میں ترقی پسند تحریک اپنے عہد کے معروضی حالات میں پیدا ہوئی اور اس پر عالمی سیاست اور سماجی تغیرات کے ساتھ ساتھ غالب، سر سید، حالی اور اقبال کے تقدیمی افکار کے بھی اثرات مرتب ہوئے۔ اس میں شک نہیں کہ ”ترقی پسند تنقید“ کی اصطلاح اب کسی مزید وضاحت کی مقاضی نہیں لیکن ڈاکٹر قمر نیس نے جو ایک زاویہ نظر اس ضمن میں پیش کیا ہے اس کا جائزہ یقیناً ضروری محسوس ہوتا ہے۔ وہ لکھتے ہیں:

اردو میں مارکسی تنقید، ترقی پسند تنقید اور سماجیاتی تنقید تین اصطلاحیں رائج رہی ہیں

اور اکثر تینوں ہم معنی سمجھی جاتی ہیں.... ترقی پسند ادب کی رعایت سے ”ترقی پسند

تنقید“، اردو کی اپنی ایجاد ہے اور اسے میں الاقوامی اصطلاح کی سند حاصل نہیں ہے۔

اس اہم نکتے کی وضاحت میں قرآن میں ”مارکسی تقید“ اور ”ترقی پسند تقید“ کے الگ الگ مفہوم کی وضاحت کرتے ہوئے لکھتے ہیں:

سب سے اہم بات تو یہ ہے کہ مارکسی تقید اصولوں یا عقائد کا کوئی ایسا مجموعہ یا ایسا نظریہ ہرگز نہیں ہے جس کا اطلاق میکانی ڈھنک سے ہر فنِ تحقیق یا ہر دور کے ادب پر ہو سکے۔ اس کے بعد یا ایک ایسا متحرک اور پچ دار طریق کار (method) ہے جو کسی بھی زبان اور کسی بھی عہد کے مطالعے کے لیے بنیاد

فرابہم کرتا ہے۔

ڈاکٹر قرآن میں مزید لکھتے ہیں کہ:

”مارکسی تقید“ ادب کو محض سماجی دستاویز کی حیثیت سے نہیں جا چلتی۔ مارکس اور اینگلز دونوں نے حقیقت کے ادراک اور اس کے تخلیقی اظہار میں فن کار کی تہہ دار شخصیت اور اس کی دوسری صلاحیتوں کی کافر مائی کا اعتراف کیا ہے۔ فن کار اسے یا تخلیقی عمل کو وہ ایک وحدت تصور کرتے ہیں اور اسے تخلیل یا جذبہ وغیرہ کے خانوں میں تقسیم نہیں کرتے۔

اس تمام بحث کے بعد یہ نتیجہ اخذ کیا جا سکتا ہے کہ ترقی پسند تقید کی بنیاد مارکسی انکار و خیالات پر رکھی گئی ہے جس میں معروضی اور سائنسی زاویوں سے سماج اور ادب کے رشتہوں کو واضح کیا جاتا رہا ہے اور اس سے سماجی انصاف اور انسان دوستی کی اقدار کو فروغ ملتا ہے۔

جیسا کہ ترقی پسند ادب کے جائزے سے اندازہ ہوتا ہے کہ ابتداء میں چند مارکسی نقادر، مثلاً اختر حسین رائے پوری، ڈاکٹر عبدالحیم اور مجنون گورکھ پوری کے علاوہ متعدد ناقدین نے ”نیا ادب“، ”افادی ادب“ اور ”مصنوعی ادب“ جیسی اصطلاحوں سے کام لیا۔ مرزا یگانہ نے تو اسے ”ادبِ خبیث“ تک لکھ دیا۔ چنان چہ یہ امر فطری تھا کہ ترقی پسند تحریک کی بنیاد رکھنے والے اپنے ادب اور اس کے رموز و علامت کی وضاحت کرتے۔ ان وضاحتی تحریروں میں اچھی خاصی معرکہ آرائیاں بھی

ہوئیں، شدت پسندی کے رخ بھی سامنے آئے لیکن چوں کہ ترقی پسند تحریک معروضیت اور تاریخ کے جدلياتي عمل پر یقین رکھتی ہے، اس لیے ترقی پسند تقید کسی جگہ مظاہر کر نہج نہیں ہو گئی بلکہ زمانے کے تغیر اور معروضی حالات کے تحت تخلیق، تقید اور ادب کے دیگر مظاہر کو زمانے کے تقاضوں کے مطابق پرکھتی چلی گئی۔ لہذا ترقی پسند تحریک ایک خط مستقیم کے بجائے ایک ایسا پہاڑی سلسلہ نظر آتا ہے جس میں اونچی چوٹیاں بھی ہیں اور پنجی گھاٹیاں بھی۔

بلاشبہ ترقی پسند تقید کے سب معمازوں کا اس تحریک کی ساخت پر داخت اور ترسیل و ابلاغ میں اپنا اپنا حصہ ہے اور اپنی اپنی جگہ ان کے کردار کی بجا طور سے ایک اہمیت ہے۔ تاہم ان معمازوں کے مطالعے اور ان کے کام کی قدر و قیمت کے تجزیے میں دونقاد عموماً تفصیلاً تذکرے میں نہیں آتے۔ وہ دونقاد ہیں ظ۔ انصاری اور سبیط حسن۔ اس کا سبب یہ ہے کہ ظ۔ انصاری کے متعلق معلومات اور تصانیف تک رسائی خاصی دشوار ہے جب کہ سبیط حسن کو عموماً تنظیمی کارکن اور صحافی کے طور پر جانچا جاتا ہے جب کہ ان کی ناقدانہ بصیرت بھی ترقی پسند تقید میں اپنی ایک اہمیت رکھتی ہے۔ درسی طرف ظ۔ انصاری جو ممتاز عہد نقاوی حیثیت سے جانے جاتے ہیں وہ ترقی پسند تقید کے ذہنی ارتقا اور شعور کی پیشگی کی سب سے نمایاں مثال ہیں۔ لہذا ان دو ترقی پسند تقید کے معمازوں کا تفصیلی جائزہ اپنا ایک جواز رکھتا ہے۔

سبیط حسن

ترقی پسند مصنفوں جنہوں نے علمی اور عملی سطح پر اپنی نوجوانی سے لے کر آخردم تک ترقی پسند تحریک سے گہری وابستگی رکھی، ان میں سید سبیط حسن کا نام بہت نمایاں ہے۔ سید سبیط حسن اعظم گڑھ میں پیدا ہوئے لیکن ان کی زندگی کا بیشتر حصہ لکھنؤ میں گزرा۔ وہ جب علی گڑھ یونیورسٹی سے تعلیم کی غرض سے وابستہ ہوئے تو اس وقت ان کے احباب اور معاصرین میں اختر حسین رائے پوری، خواجہ احمد عباس، اختر الایمان، اسرار الحق مجاز اور علی سردار جعفری جیسے اہل قلم شامل تھے۔ اس زمانے میں ترقی پسند مصنفوں کی جانب سے جو ادبی جریدہ ”نیا ادب“ کے نام سے جاری ہوا اس کا مدیر و مرتب سبیط حسن ہی کو بنایا گیا تھا۔

سید سبیط حسن نے لکھنؤ کے بعد حیدر آباد کو میں خاصا وقت گزارا۔ وہاں مخدومِ محی الدین، قاضی عبد الغفار، راج بہادر گوڑ، مسلم ضیائی، ابراہیم جلیس جیسے روشن خیال اور ترقی پسند ادیبوں کے ہمراہ انقلابی ادب کی بنیاد رکھی۔

سید سبیط حسن نے اس کے بعد سبیت، لاہور اور آخر میں کراچی میں زندگی کے شب و روز بسر کیے۔

سید سبیط حسن افسانے یا شعر و تمثیل کے آدمی نہیں تھے، لیکن دورِ جدید میں روشن خیال اور خرد افروزی کو تاریخی تناظر میں جس طرح سبیط حسن نے دیکھا اور پیش کیا وہ اپنی مثال آپ ہے۔ ان کی مستقل تصانیف میں ”شہر نگاراں“، ”ماضی کے مزار“، ”موئی سے مارکس تک“، ”پاکستان میں تہذیب کا ارتقا“، ”انقلاب ایران“، ”مارکس اور مشرق“، ”نویں فقر“ اور ”پاکستان کے تہذیبی اور سیاسی مسائل“ شامل ہیں۔

سید سبیط حسن ادبی صحافت سے گھری دل بھی رکھتے تھے۔ ”نیا ادب“ کے بعد انہوں نے ہفت روزہ ”لیل و نہار“ کی ادارت سنچالی اور بعد میں خود اپنا ایک رسالہ ”پاکستانی ادب“ کے نام سے جاری کیا۔ سبیط حسن نے عام نقادوں کی طرح اصناف ادب ہی کو اپنا موضوع نہیں بنایا، بلکہ تاریخ، تہذیب، فلسفہ اور علم بشریات کے تناظر میں خالص علمی اور فکری تصانیف پیش کیں جو اذل تا آخر مارکسی نظرے نظر سے متصف ہیں۔ ان کتابوں میں بھی جگہ جگہ ادبی حوالے آئے ہیں مثلاً ”ماضی کے مزار“ میں دنیا کی پہلی داستان ”گل گامش“ کا مکمل ترجمہ پیش کیا ہے۔ اسی طرح ”انقلاب ایران“، جیسی کتاب میں ایران کے انقلابی شعرا کا کلام بھی پیش کیا ہے۔ قدیم مصوری اور آثارِ قدیمہ کے ذریعے انہوں نے انسانی شعور اور انسانی تہذیب کے ارتقا کو بہت شرح و بسط کے ساتھ پیش کیا۔

ادب میں ترقی پسند نظریات پر سبیط حسن نے باقاعدہ نظری مباحثت کے مضامین تو تحریر نہیں کیے ہیں، لیکن ان کے علمی و ادبی مضامین میں ترقی پسندی اور اس کی وضاحت کی لمبڑی رہتی ہے۔

جیسے وہ لکھتے ہیں:

ترقی کا جو قانون معاشرتی زندگی پر لا گو ہوتا ہے ادب اور دوسرا فنون لطیفہ بھی

اسی قانون کے تابع ہوتے ہیں۔ ترقی پسندی کا جو خون معاشرتی زندگی کی جان

ہے وہی ادب کی رگوں میں بھی دوڑتا رہتا ہے۔

اس طرح سبیط حسن ادب اور معاشرے کا تعلق ترقی پسندی سے قائم کرتے ہیں اور ساتھ ہی یہ بھی طے کرتے ہیں کہ ادب میں جن خیالات کو فروغ دیا جائے گا وہی معاشرے میں رواج پائیں گے اور جو خیالات معاشرے میں پیدا ہوں گے ادب انھیں کی ترجیحی کرے گا۔

ترقی پسند نقادوں میں ہر نقاد نے اپنے طور پر یہ واضح کرنے کی کوشش کی ہے کہ ترقی پسندی کیا ہے اور یہ کہ ادب کی تخلیق پر اصرار سے مراد اپنے کلائیکی ادب سے بیزاری ہرگز نہیں ہے اور اس بار بار کی وضاحت کی ضرورت اس لیے پیش آئی کہ باقاعدہ کسی انجمن اور منشور کے تحت ادب پیدا کرنے کی شعوری اور اجتماعی کوشش کا تجربہ اردو میں بالکل اپنی نوعیت کا ایک نیا اور پہلا تجربہ تھا، لہذا اس کے بارے میں پھیلی اور پھیلائی گئی غلط فہمیوں اور سوالات کا جواب دینا لازمی تھا۔ سبیط حسن نے بھی اس ضمن میں وضاحت یوں کی ہے:

وہ کون ترقی پسند ادیب ہو گا جو یہ احتمانہ دعویٰ کرے کہ کارل مارکس سے پیشتر کا سارا ادب غیر ترقی پسندانہ ہے۔ کیوں کہ ہر زمانے اور ہر زبان میں ترقی پسند اور غیر ترقی پسند دونوں قسم کا ادب تخلیق ہوتا رہا ہے۔ کس میں اتنی جرأت ہے جو یہ کہے کہ ہومر، در جل، دانتے، فردوسی، سعدی، شیخ سعید، بیدل، غالب اور نظیر اکبر آبادی وغیرہ غیر ترقی پسند تھے، اس لیے کہ انہوں نے سو شلزم کی مدح سرائی نہیں کی، یا کیونکہ میں فیشنلو نظم نہیں کیا۔^۵

در اصل سبیط حسن کا یہ مضمون ”نِم راشد اور ترقی پسندی“ کے زیر عنوان ہے اور چوں کہن م راشد کو ترقی پسند ادیبوں پر اعتراضات تھے، جن کا اظہار انہوں نے اس وقت ”افکار“ کے ندیم نمبر میں ایک خط کے ذریعے کیا تھا لہذا سبیط حسن نے اس مضمون کے ذریعے تمام ترقی پسند مخالفین و معارضین پر اپنے موقف کی وضاحت کی ہے۔ اس مضمون میں انہوں نے راشد کے اس اعتراض کا بھی جواب دیا ہے کہ ”کسی کو یہ حق نہیں پہنچتا کہ وہ ادیب کو کسی خاص قسم کا ادب تخلیق کرنے کا حکم یا

ہدایت دے۔“^۶

سبیط حسن اس ضمن میں جواب دیتے ہیں:

شخصی آزادی ہر بشر کا، خواہ وہ ادیب ہو یا غیر ادیب، پیدائشی حق ہے اس لیے کہ انسان کی تخلیقی صلاحیتوں اور طبعی میلانات کو مکمل آزادی کی فضائی میں فروغ مل سکتا ہے... ہمارا موقف بھی یہی ہے کہ ہر فن کار کو اپنے "رویا" کی بات مانی چاہیے.... اظہارِ ذات اور تخلیلِ ذات پوری بنی نوع انسان کا مشترکہ حق بھی ہے اور مسئلہ بھی۔ کے

بسیط حسن جس موضوع پر قلم اٹھاتے ہیں ان کا ترقی پسندانہ زاویہ نظر اور نقطہ نظر واضح طور پر سامنے آ جاتا ہے اور وہ فن پارے اور فن کار کو انھیں اصولوں کے تحت پر کھتے ہیں جو ترقی پسند تقید میں رانجیں ہیں، مثلاً:

شاعری خواہ الیہ ہو یا طربیہ یا عشقیہ، اس کا منصب ہم کو جگانا ہے نہ کہ سلانا۔
ہمارے خیٰ تجربوں میں اضافہ کرنا ہے ہمارے ادراک و آگہی کی سطح کو بلند کرنا ہے۔
ہم کو زندگی کی ہر تلخ و شیریں حقیقوں سے لذت آشنا کرنا ہے۔ ہمارے اداروں اور
حوالوں میں سوزیقیں کی تڑپ اور حالات کو بد لئے کاشور پیدا کرنا ہے۔^۸

اس اقتباس سے واضح ہوتا ہے کہ بسط حسن ادب کی مقصدیت اور افادیت کو دیگر ترقی پسندوں کی طرح بنیادی اہمیت دیتے ہیں۔

اسی طرح صادقین کی پینٹنگز پر تبصرہ کرتے ہوئے انھیں ایک ترقی پسند رُخ سے دیکھتے ہیں اور ان خیالات کا اظہار کرتے ہیں:

یہ تصویر ان لوگوں کو دعوت فکر دے رہی ہے، جن کا خیال ہے کہ روشن مستقبل کی راہیں داروں کے بغیر ہستے کھلتے طے کی جا سکتی ہیں حالاں کہ حقیقت یہ ہے کہ اس راہ میں قدم قدم پر بڑے سخت مقام آتے ہیں۔ تخریب کی طاقتیں ہر موڑ پر گھات میں رہتی ہیں، ہر گام پر آرام و آسائش اور ذاتی خواہشوں اور آرزوؤں کا خون ہوتا ہے، تب بڑی جاں فشاںیوں اور قربانیوں کے بعد منزل مراد کا دیدار نصیب ہوتا ہے۔^۹

سبطِ حسن نے ترقی پسندی اور ترقی پسند ادب کی وضاحت ہمیشہ سہل اور دوٹوک انداز میں کی ہے۔ وہ ترقی پسند ادب کی بابت یہ رائے رکھتے ہیں:

ترقی پسند ادب کا نظام فکر و احساس، حسن و صداقت کی قدر ہوں پر قائم ہے۔ درد مندی اور انسان دوستی کا شدید جذبہ، معاشرتی مسائل سے گہری دل چھپی، یہ خیال کہ ظلم اور نا انصافی کے خلاف جہاد دیوبوس کا فرضی منصبی ہے اور یہ تصور کہ غم ذات اور غم زمانہ ایک ہی حقیقت کے درونی ہیں، ترقی پسند ادب کی امتیازی خصوصیتیں ہیں۔ ترقی پسند ادیب ماضی شناس ہوتا ہے۔ ماضی کے صحت مند ادبی ورثے کو عزیز رکھتا ہے مگر ماضی پرست نہیں ہوتا نہ وہ فرسودہ رواتبوں اور سماجی روتوں پر تقدیم کرنے سے گریز کرتا ہے۔^{۱۰}

سبطِ حسن کے مضامین سے، خصوصاً اقبال کے حوالے سے ان کی آرامیں نمایاں تبدیلی سے اندازہ ہوتا ہے کہ وہ بھی ڈھنی ارتقا کے اس مرحلے سے گزرے جہاں جذباتیت سے نکل کر ادیب اور نقاد غور و فکر سے نتائج اخذ کرنے کی طرف مائل ہو جاتا ہے۔ تاہم یہ طے ہے کہ ان دونوں مرافق میں سبطِ حسن خالص ترقی پسندانہ فکر کے نمائندے رہے اور اس کا سبب ان کا یہ احساس ہے: ہر دور کی اپنی سچائیاں اور برائیاں ہوتی ہیں جو فن کار کے جذبات و احساسات کے تاریخ کو چھیڑتی رہتی ہیں اور مبارک ہیں وہ فن کار جوان سچائیوں کو اپناتے ہیں اور برائیوں کی زر تاریخابوں کو پارہ کر دیتے ہیں۔^{۱۱}

سید سبطِ حسن نے اپنے ادبی مضامین میں زبانوں کے مسئلے، ترقی پسند اور جدیدیت، تائیثیت کی تحریک، اقبال اور روشن خیالی جیسے موضوعات کے علاوہ بچوں کے ادب، برعظیم میں روشن خیالی اور رواداری کی متصوفانہ روایت، سیکولر ازم اور سوشنلزم پر بھی اظہار خیال کیا ہے۔ لہذا ہم سبطِ حسن کو خرد افروز، روشن خیال ادیب، صحافی کے طور پر ترقی پسند نقادوں میں اہم جگہ دیں گے جن کے افکار و خیالات عالمی تہذیب و تمدن، سماج اور موجودہ دور کے علمی و سائنسی حلقے سے مربوط ہیں۔

ظ۔ انصاری

ظ۔ انصاری کا پورا نام سید ظہیر حسین نقوی تھا۔ وہ ۲۵ فروری ۱۹۲۵ء کو سہارن پور میں پیدا

ہوئے۔ انھیں ادبی ڈنیا ایک مترجم، مدرس، محقق، زبان دان، صحافی، اردو کے صاحبِ اسلوب نشر نگار اور رروی زبان و ادب کے معلم کی حیثیت سے جانتی ہے۔ ظ۔ انصاری کی تعلیم و تربیت کلاسیکی اور جدید علوم کی تحصیل سے تعلق رکھتی ہے۔ بہبیتی کے قیام کے دوران وہ سو شلسٹ نظریات اور تحریک سے ہم رشتہ ہوئے۔ انھوں نے امیر خروہ، غالب اور اقبال پر سیر حاصل کام کیا ہے۔ ان کا قیام خاصے طویل عرصے تک روس میں رہا جس سے ان کی ترقی پسندانہ آگھی میں اضافہ ہوا۔ ان کی چند اہم تصانیف کے نام یہ ہیں:

”برناڑ شا“، ” غالب شناسی“، ”چیخوف“، ”پوشکن“، ”خرود کا ہنی سفر“، ”اقبال کی تلاش“، ”کتاب شناسی“، ”کائنوں کی زبان“ اور ”زبان و بیان“۔

انھوں نے اردو اور رروی زبانوں کے لیے لغت نگاری کا بھی کام کیا۔ ”کائنوں کی زبان“، ان کے اداریوں اور تبصروں کا مجموعہ ہے۔ ان کی تحریروں سے اندازہ ہوتا ہے کہ ادب کے ساتھ ساتھ عالمی سیاست پر بھی ان کی گہری نظر تھی۔ ظ۔ انصاری نے غالب اور اقبال کا بہت گہرائی میں مطالعہ کیا اور بعض ایسے زاویے اجاگر کیے جو ان سے پہلے ناقدین کی نظر وہیں سے اوچھل رہے، مثلاً غالب کی مشنوی ”ابر گوہر بار“ پر تفصیلی بحث کرتے ہوئے انھوں نے اقبال پر غالب کے اثرات کو ایک نئے تناظر میں پیش کیا ہے۔ ظ۔ انصاری اگرچہ غالب کے ”طرف دار“ نظر آتے ہیں لیکن غالب نے غدر کے جو حالات تحریر کیے ہیں ان کا تجزیہ ہے۔ انصاری نے معروفی انداز میں کیا ہے جس سے غالب شناسی کی تازہ ہوا آتی ہوئی محسوس ہوتی ہے۔

اسی طرح ظ۔ انصاری نے ” غالب شناسی - ۲“ میں جہاں عمدگی سے غالب کا اردو فارسی کلام منتخب کیا ہے وہیں اس کے آغاز میں ” غالب شناسی کے زینے“ کے زیر عنوان غالب کے شعروفن کا تفصیلی جائزہ بھی پیش کیا ہے اور لکھا ہے کہ غالب تفکر کے قائل ہیں علومِ معقولات (Natural Sciences) کی تحصیل پر اصرار کرتے ہیں، ہر منظر کا بغور مشاہدہ کرنے اور اس کی تہہ میں اترنے کو ہنی آدمی (Intellectual) کا فریضہ قرار دیتے ہیں لیکن ان کا نقطہ نظر عملی ہے۔ یہ عملی نقطہ نظر غالب کی نظم و نثر میں جو غیر معمولی خصوصیات ابھارتی ہے انھیں ظ۔ انصاری نے تفصیل سے بیان کیا ہے، جو کچھ یوں ہیں:

- ۱۔ وہ انتہائی غم اور زبردست نشاط کے لمحوں میں بھی ہوش مندی سے ہاتھ نہیں دھوتا، ہر موقع پر لیے دیے رہتا ہے۔
 - ۲۔ دُنیا کے کئی عظیم شاعروں کی طرح غالب کی شاعری بھی ایک تاریخی دور کا موڑ دکھاتی ہے۔
 - ۳۔ فارسی اردو شاعری کے ایک ہزار سالہ ادبی ورثے میں غالب سے بڑھ کر کسی نے ”عقلیت“ پر اتنا زور نہیں دیا۔
 - ۴۔ غالب نے اپنے زمانے میں رائج تصوف کا گہرا مطالعہ کیا تھا۔ تصوف کے مختلف نظریات، اصطلاحات اور مسائل پر غالب کی بہت گہری نظر تھی۔
 - ۵۔ تصوف کی جس روح کو شاعر نے اپنایا، وہ مخلوق کو خالق کا پرتو مان کر بھی فرد کی قدر و قیمت سے آگاہ ہے۔
 - ۶۔ غالب اپنے اردو گرد کی دُنیا کو ہی نہیں، خود اپنے عمل کو بھی تقدیم کی کسوٹی پر رکھتا ہے۔
 - ۷۔ غالب نے انفرادیت، تشکیل اور فرد کی تہائی کو جو ادبی لہجہ عطا کیا اس کے سب اُسے عہدِ حاضر کا شاعر کہا جا رہا ہے۔ غالب کی شاعری انسان کو اس کے پھیلا دیا ہدینظر میں افق تا افق ہی نہیں دیکھتی بلکہ اس کی گہرائی میں بھی اترتی ہے۔ تینوں فاصلوں (Three Dimensions) میں آدمی کے وجود اور مسائل کی تلاش جو بڑی شاعری کا وصف ہے، غالب کے ہاں بہت نمایاں ہے۔
 - ۸۔ اس خصوصیت میں ظ۔ انصاری غالب کو خیام اور حافظ سے آگے مانتے ہیں۔
 - ۹۔ غالب کے کلام کا بڑا حصہ ایسا ہے جس میں ”آداسی“ یا ”درد“ کو اتنا ہی پایا جا سکتا ہے جتنا سرست اور شگفتگی کو۔
 - ۱۰۔ غالب کے کلام میں ”صوتی آہنگ“، ”لفظی حسن اور آوازوں کا ایسا نگارخانہ سجا ہوا ہے جس کی طرف حال میں توجہ کی گئی ہے۔
- لفظوں کی تراش اور مصروعوں کی مجموعی آواز میں بھی غالب ایک اعلیٰ درجے کا فن کا نظر آتا ہے۔
- غالب شناسی میں ظ۔ انصاری کا یہ تجزیاتی مقالہ یقیناً خاص اہمیت کا حامل ہے اور اس تمام بحث کے بعد وہ غالب کی مقبولیت کا راز یوں بیان کرتے ہیں:

غالب کی مقبولیت کا راز اس کی قتنی بصیرت میں ہے اور فنی بصیرت کے اسرار

قدیم و جدید کی آویزش و آمیرش میں تھہ درتہ چلے گئے ہیں۔ غالب نے ”کیا معنی آفرینی اور کیا لفظ تراشی“، دونوں سمتوں فارسی اردو کی ادبی و راشت پر ردو قبول کا بے رحم عمل کیا ہے اور ردو قبول کے اس بے رحمانہ عمل نے ہی اس کی شاعری کوتاوانی اور تازگی بخشنی ہے۔ ۳۱

ظ۔ انصاری کا غالب پر ایسا تجھر یہ پڑھ کر یقین نہیں آتا کہ یہ وہی ظ۔ انصاری ہیں جنہوں نے غزل کے خلاف ”غزل باقی رہے گی“، جیسا مقنازع مضمون تحریر کیا تھا جو ”ادبِ طائف“ لاہور میں شائع ہوا تھا۔ اس مضمون میں ظ۔ انصاری نے غزل کو جا گیرداری کی باقیات قرار دیتے ہوئے روکر دیا تھا اور حافظ کو رجعت پسند قرار دیا تھا اور اسی مضمون کے رویل میں سجاد ظہیر کی ”ذکرِ حافظ“، جیسی کتاب اور ممتاز حسین کا ”کچھ ماضی کے ادب عالیہ سے متعلق“، جیسا مقالہ اردو کے قابلِ قدر ادبی سرمائے کا حصہ بنے۔ اس تبدیلی سے ظ۔ انصاری کا ذہنی ارتقا اور ان کے ناقدانہ شعور کی پختگی سامنے آتی ہے۔

ظ۔ انصاری نے اقبال کو بھی اپنی تقدیم میں خاص اہمیت دی ہے اور اقبال کے متعلق بعض ترقی پسندوں کے نارواں سلوک اور اقبال کی عظمت کو یوں اجاگر کیا ہے:

خاص کمیونسٹ حلقوں میں اقبال پر کتنی ہی نکتہ چینی ہوتی رہی مگر ترقی پسند شاعری اور شاعروں کو اس کے سوا چارہ کارنہ تھا کہ وہ اقبال سے فیض اٹھائیں۔ ان کے مردانہ اور پرسوز ترجم سے سیاسی مسائل کے بے باکانہ بیان میں رجز کی شان سے، رزمیہ فضا کے آسکیجن سے اپنا چراغ جلا میں اور ٹھیک اسی طرح ادھوری تاویلیں کر کے اپنی طرف کھینچیں۔ جیسے خود اقبال نے ”بالشویزیم“، کو اپنی طرف کھینچا تھا۔ اقبال کے قولی عام میں اس بات کو بھی دخل ہے کہ ترقی پسند شاعری کا اچھا، برا اقبالی ذکر حصہ اس ”زندہ رود“ سے اپنی پیاس بجھاتا رہا ہے۔ ۳۲

عام طور پر ترقی پسند نقادوں نے تحقیق کا وہ راستہ اختیار نہیں کیا جو مشلاً قاضی عبدالودود، امتیاز علی خاں عرشی، مالک رام وغیرہ کے یہاں نظر آتا ہے اور زیادہ تر تقدیم کو اصولی، نظریاتی اور سماجی تناظر تک محدود رکھا۔ البتہ پروفیسر ممتاز حسین اور ظ۔ انصاری دو ایسے ترقی پسند نقاد ہیں جنہوں نے خصوصیت کے ساتھ امیر خرد پر دیدہ ریزی سے تحقیق کی اور متعدد ایسی روایات کی صحت کی جائی پڑتاں کی جو امیر خرد کے باب میں رواج پا چکی تھیں۔ پھر چوں کہ ظ۔ انصاری کو فارسی زبان پر بھی

عبور تھا اس لیے انہوں نے خرسو کی بعض ادق اور مشکل تصانیف کا بھی مطالعہ کیا۔

ہندوستان کی مختلف زبانوں کے ساتھ ساتھ انگریزی، فارسی، عربی نیز انگریزی اور روی زبانوں سے واقفیت کی بنا پر ظا۔ انصاری نے امیر خرسو کی تحریروں کا سانی جائزہ بھی مختلف انداز میں لیا ہے۔ اس طرح وہ الفاظ جو برج، کھڑی بولی، ملتانی اور پنجابی سے تعلق رکھتے ہیں ان کا مطالعہ بھی اپنی تحریروں میں شامل کیا ہے۔ لہذا نہ صرف سات سو سال پہلے کے امیر خرسو کے اسالیب پر روشنی پڑتی ہے بلکہ اردو کی ارتقائی تاریخ بھی تحقیق کی روشنی میں زیادہ نمایاں ہو جاتی ہے۔

جیسا کہ سطور بالا میں کہا جا چکا ہے کہ ظا۔ انصاری صاحبِ اسلوب نشر نگار ہیں تو اس

اسلوب کا ایک نمونہ ملاحظہ ہو:

امیر خرسو ۲۷ برس ہیے، عمر بھر حرکت میں رہے۔ ہندوستان کے چاروں کھونٹ
گھوسمے پھرے، زمینوں اور زبانوں کی سیر کی، ان کے ضمیر میں اترے۔ سامنے کے
منظر کی چادر سر کراپنے زمانے کی تہہ و بالا حقیقوں کو چھوکر، برٹ کر دیکھا، اپنی نظم و
نشر میں ہمیں دکھایا۔ جو دکھایا وہ آج سات صدی پار بھی پرانا یا از کار رفتہ نہیں ہوا۔ اسی
سے ہمارا رشتہ کھیں اتنا دھنلا ہے اور کہیں کھلا کھلا جتنا اپنے آباؤ اجداد سے، ان کے
آباؤ اجداد سے، گنگا اور ہمالیہ سے۔ ماہ و سال نے تقویم پہنچی، کینڈر بد لے، معاملات
اور واقعات کی سطح بد لی، اصطلاحیں بد لیں، استعارے بد لے، ادارے بد لے۔۔
لیکن ارادے نہیں بد لے گئے۔ ارادوں کو یکسر بد ل ڈالنے کا سلسلہ عمل جیسے تیسے،
چل تو رہا ہے تاہم تہذیب حاضر کے بس میں نہیں اس کی تکمیل۔ تلاطم اور تصادم
میں، نت نئی آگاہی کی رفتار کے ساتھ تیزی، ہی آئی ہے، کی نہیں آئی۔ ۱۵

جیسا کہ ہم دیکھے چکے ہیں کہ ترقی پسند تقدیم کے معمازوں کے سامنے ایک اہم ذمہ داری یہ
بھی تھی کہ وہ ترقی پسند نظریے، ادب، ادیب اور اصول نقد کی وضاحت کریں، ظا۔ انصاری نے اس
ضمیں میں ”مارکسی تعلیم کا سلسلہ“، ”مارکس، انسنگلس کی نادر تحریریں“، ”سودیت یونین کی تاریخ“
جیسی کتابوں کا ترجمہ کر کے مارکسزم اور ترقی پسندی کی تفہیم کا ایک مختلف طریقہ اختیار کیا ہے۔

حوالہ جات / حواشی

- ۱۔ قمر نیس، ڈاکٹر، ۱۹۹۲ء، ”مارکی تقید: رجحان اور روئے“، مشمولہ ”ترقی پسند ادب پچاس سالہ سفر“، مرتبہ قمر نیس، سید عاشور کاظمی، دہلی: انجو کیشنل پبلیشنگ ہاؤس، ص۔ ۵۷۰۔
- ۲۔ ایضاً، ص۔ ۵۷۲۔
- ۳۔ ایضاً
- ۴۔ سبیط حسن، ۲۰۱۲ء، ”ادب اور روشن خیالی“، مرتبہ: ڈاکٹر سید جعفر احمد، کراچی، مکتبہ دانیال، ص۔ ۱۰۲۔
- ۵۔ ایضاً، ص۔ ۱۰۶۔
- ۶۔ ایضاً
- ۷۔ ایضاً، ص۔ ۱۰۹۔
- ۸۔ ایضاً، ص۔ ۱۳۳۔
- ۹۔ ایضاً، ص۔ ۱۲۰۔
- ۱۰۔ سبیط حسن، ۱۹۸۶ء، ” نقطہ نظر“، عابد حسن مندو، (تعارف)، لاہور: مکتبہ میری لاہوری، ص۔ ۱۱۔ سبیط حسن، ۲۰۱۲ء، ”ادب اور روشن خیالی“، مرتبہ: ڈاکٹر سید جعفر احمد کراچی: مکتبہ دانیال ص۔ ۱۲۱۔
- ۱۲۔ ظ۔ انصاری، ۱۹۷۰ء، ” غالب شناسی ۲“، بھگتی: لیڈر پرنس، ص۔ ۲۷۰۔
- ۱۳۔ ایضاً، ص۔ ۳۰۔
- ۱۴۔ ظ۔ انصاری، س۔ ن، ”اقبال کی علاش میں“، ص۔ ۷۱۔
- ۱۵۔ ظ۔ انصاری، ۱۹۸۸ء، ”خسر و کاہنی سفر“، دہلی: انجمان ترقی اردو ہند، ص۔ ن (دیباچہ)

